



सत्यमेव जयते

प्रधान मंत्री
Prime Minister

संदेश


शिक्षक दिवस के पावन अवसर पर देश भर के सभी शिक्षक एवं शिक्षिकाओं को हार्दिक बधाई एवं शुभकामनाएं। भारत के पूर्व राष्ट्रपति एवं महान शिक्षाविद् डॉ. सर्वपल्ली राधाकृष्णन को उनकी जयंती पर श्रद्धापूर्वक नमन है, जिनको स्मरण करते हुए गुरुओं के सम्मान की हमारी यह अनुपम परंपरा है।

छात्र-छात्राओं को ज्ञान एवं मार्गदर्शन देकर उनके जीवन को गढ़ने में शिक्षकों की भूमिका अत्यंत महत्वपूर्ण है। शिक्षक विद्यार्थियों को सपने देखने के लिए प्रेरित करते हैं और उन्हें उन सपनों को पूरा करने का हौसला भी प्रदान करते हैं। छात्र-छात्राओं के व्यक्तिगत विकास के साथ उन्हें देश के एक जिम्मेदार और समर्थ नागरिक के रूप में तैयार करने में भी शिक्षकों की भूमिका अत्यंत अहम् है।

देश विद्यार्थियों और शिक्षकों को साथ लेकर शिक्षा सुधारों की ओर तेजी से अग्रसर है। विकास की इस राह में सभी संसाधनों के जरिए शिक्षकों के हाथों को और मजबूत किया जा रहा है। मुझे खुशी है कि परंपरागत ज्ञान और आधुनिक शिक्षा प्रणाली के मेल से आज भारत विश्व भर में ज्ञान के उत्कृष्ट केंद्र के रूप में उभर रहा है।

आजादी के शताब्दी वर्ष 2047 तक हमने एक आत्मनिर्भर और विकसित भारत के निर्माण का संकल्प लिया है। आज जो छात्र-छात्राएं स्कूल-कॉलेजों में पढ़ रहे हैं, आने वाले वर्षों में इनके प्रयासों से ही देश को एक नई दिशा मिलेगी। इस भावी पीढ़ी के जीवन को अपने ज्ञान से सींचकर हमारे शिक्षक साथी राष्ट्रनिर्माण में अपना बहुमूल्य योगदान दे रहे हैं।

एक बार फिर से सभी शिक्षकों को शिक्षक दिवस और भविष्य के प्रयासों के लिए बहुत-बहुत शुभकामनाएं।


(नरेन्द्र मोदी)

नई दिल्ली
भाद्रपद 11, शक संवत् 1946
02 सितम्बर, 2024